

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*  
**॥ *ēkōnasaptatitamaḥ sargaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ *ēkōnasaptatitamaḥ sargaḥ* ॥

*rāvaṇasya putrāṇaṃ bandhūnāṃ ca yuddhāya  
prasthānamaṅgadēna narāntakasya vadhaśca*

*ēvaṃ vilapamānasya  
rāvaṇasya durātmanaḥ |  
śrutvā śōkābhibhūtasya  
triśīrā vākyamabravīt ॥ 6.69.1 ॥*

*ēvamēva mahāvīryō  
hatō nastātamadhyamaḥ |  
na tu satpuruṣā rājan  
vilapanti yathā bhavān ॥ 6.69.2 ॥*

*nūnaṃ tribhuvanasyāpi  
paryāptastvamasi prabhō |  
sa kasmāt prākṛta iva  
śōcasyātmānamīdṛśam ॥ 6.69.3 ॥*

*brahmadattāsti tē śaktiḥ  
kavacaṃ sāyakō dhanuḥ |*

sahasrakharasaṃyuktō  
rathō mēghasamasvanaḥ || 6.69.4 ||

tvayāsakṛddhi śastrēṇa  
viśastā dēvadānavāḥ |  
sa sarvāyudhasampannō  
rāghavaṃ śāstumarhasi || 6.69.5 ||

kāmaṃ tiṣṭha mahārāja  
nirgamiṣyāmyahaṃ raṇē |  
uddhariṣyāmi tē śatrūn  
garuḍaḥ pannagāniva || 6.69.6 ||

śambarō dēvarājēna  
narakō viṣṇunā yathā |  
tathādya śayitā rāmō  
mayā yudhi nipātitaḥ || 6.69.7 ||

śrutvā triśirasō vākyaṃ  
rāvaṇō rākṣasādhipaḥ |  
punarjātamivātmānaṃ  
manyatē kālacōditaḥ || 6.69.8 ||

śrutvā triśirasō vākyaṃ  
dēvāntakanarāntakau |  
atikāyaśca tējasvī  
babhūvuryuddhaharṣitāḥ || 6.69.9 ||

tatō'hamahamityēvaṃ  
garjantō nairṛtarṣabhāḥ |

rāvaṇasya sutā vīrāḥ

śakratulyaparākramāḥ || 6.69.10 ||

antarikṣagatāḥ sarvē

sarvē māyāviśāradāḥ |

sarvē tridaśadarpaghñāḥ

sarvē samaradurmadāḥ || 6.69.11 ||

sarvē subalāsampannāḥ

sarvē vistīrṇakīrtayaḥ |

sarvē samaramāsādya

na śrūyantē sma nirjitāḥ || 6.69.12 ||

dēvairapī sagandharvaiḥ

sakinnaramahōragaiḥ |

sarvē'straviduṣō vīrāḥ

sarvē yuddhaviśāradāḥ |

sarvē pravaravijñānāḥ

sarvē labdhavarāstathā || 6.69.13 ||

sa taistathā bhāskaratulyavarcaśaiḥ

sutairvṛtaḥ śatrubalaśriyārdanaiḥ |

rarāja rājā maghavān yathāmarai -

rvṛtō mahādānavadarpanāśanaiḥ || 6.69.14 ||

sa putrān sampariṣvajya

bhūṣayitvā ca bhūṣaṇaiḥ |

āśīrbhiśca praśastābhiḥ

prēṣayāmāsa vai raṇē || 6.69.15 ||

yuddhōnmattaṃ ca mattaṃ ca  
 bhrātarau cāpi rāvaṇaḥ |  
 rakṣaṇārthaṃ kumārāṇāṃ  
 prēṣayāmāsa saṃyugē || 6.69.16 ||

tē'bhivādya mahātmānaṃ  
 rāvaṇaṃ lōkarāvaṇam |  
 kṛtvā pradakṣiṇaṃ caiva  
 mahākāyāḥ pratasthirē || 6.69.17 ||

sarvauśadhībhirgandhaiśca  
 samālabhya mahābalāḥ |  
 nirjagmurnairṛtaśrēṣṭhāḥ  
 śaḍētē yuddhakāṅkṣiṇaḥ || 6.69.18 ||

triśirāścātikāyaśca  
 dēvāntakanarāntakau |  
 mahōdaramahāpārśvau  
 nirjagmuḥ kālacōditāḥ || 6.69.19 ||

tataḥ sudarśanaṃ nāgaṃ  
 nīlajīmūtasannibham |  
 airāvatakulē jāta -  
 mārurōha mahōdaraḥ || 6.69.20 ||

sarvāyudhasamāyukta -  
 stūṇībhiścāpyalaṅkṛtaḥ |  
 rarāja gajamāsthāya  
 savitēvāstamūrdhani || 6.69.21 ||

hayōttamasamāyuktaṃ  
sarvāyudhasamākulam |  
ārurōha rathaśrēṣṭhaṃ  
triśirā rāvaṇātmajaḥ || 6.69.22 ||

triśirā rathamāsthāya  
virarāja dhanurdharaḥ |  
savidyudulkaḥ sajavālaḥ  
sēndracāpa ivāmbudaḥ || 6.69.23 ||

tribhiḥ kirīṭaistriśirāḥ  
śuśubhē sa rathōttamē |  
himavāniva śailēndra -  
sribhiḥ kāñcanaparvataiḥ || 6.69.24 ||

atikāyō'titējasvī  
rākṣasēndrasutastadā |  
ārurōha rathaśrēṣṭhaṃ  
śrēṣṭhaḥ sarvadhanuṣmatām || 6.69.25 ||

sucakrākṣaṃ susaṃyuktaṃ  
svanukarṣaṃ sukūbaram |  
tūṇibāṇāsanairdīptaṃ  
prāsāsiparighākulam || 6.69.26 ||

sa kāñcanavicitrēṇa  
kirīṭēna virājatā |  
bhūṣaṇaiśca babhau mēruḥ  
prabhābhiriva bhāsayan || 6.69.27 ||

sa rarāja rathē tasmin  
 rājasūnurmahābalaḥ |  
 vṛtō nairṛtaśārdūlai -  
 rvajrapāṇirivāmaraiḥ || 6.69.28 ||

hayamuccaiḥśravaḥprakhyam  
 śvētaḥ kanakabhūṣaṇam |  
 manōjavaḥ mahākāya -  
 mārurōha narāntakaḥ || 6.69.29 ||

grhītvā prāsamulkābham  
 virarāja narāntakaḥ |  
 śaktimādāya tējasvī  
 guhaḥ śikhigatō yathā || 6.69.30 ||

dēvāntakaḥ samādāya  
 pariḥam hēmabhūṣaṇam |  
 pariḡṛhya giriṃ dōrbhyām  
 vapurviṣṇōrviḍambayan || 6.69.31 ||

mahāpārśvō mahātējā  
 gadāmādāya vīryavān |  
 virarāja gadāpāṇiḥ  
 kubēra iva saṃyugē || 6.69.32 ||

tē pratasthurmahātmānō -  
 'marāvatyāḥ surā iva |  
 tān gajaiśca turaṅgaiśca  
 rathaiścāmbudaniḥsvanaiḥ || 6.69.33 ||

anūtpēturmahātmānō  
 rākṣasāḥ pravarāyudhāḥ |  
 tē virējurmahātmānaḥ  
 kumārāḥ sūryavarcasaḥ || 6.69.34 ||

kirīṭinaḥ śriyā juṣṭā  
 grahā dīptā ivāambarē |  
 pragṛhītā babhau tēṣām  
 śastrāṇāmāvaliḥ sitā || 6.69.35 ||

śaradabhrapratikāśā  
 haṃsāvalirivāambarē |  
 maraṇam vāpi niścitya  
 śatrūṇām vā parājayam || 6.69.36 ||

iti kṛtvā matiṃ vīrāḥ  
 sañjagmuḥ saṃyugārthinaḥ |  
 jagarjuśca praṇēduśca  
 cikṣipuścāpi sāyakān || 6.69.37 ||

jagṛhuśca mahātmānō  
 niryāntō yuddhadurmadāḥ |  
 kṣvēḍitāsphōṭitānām vai  
 sañcacālēva mēdinī || 6.69.38 ||

rakṣasām siṃhanādaiśca  
 saṃsphōṭitamivāmbaram |  
 tē'bhiniṣkramya muditā  
 rākṣasēndrā mahābalāḥ || 6.69.39 ||

dadṛśurvānarānīkaṃ  
 samudyataśilānagam |  
 harayō'pi mahātmānō  
 dadṛśū rākṣasaṃ balam || 6.69.40 ||

hastyaśvarathasambādhaṃ  
 kiṅkiṅśatanāditam |  
 nīlajīmūtasāṅkāśaṃ  
 samudyatamahāyudham || 6.69.41 ||

dīptānalaraviprakhyai -  
 rnairṛtaiḥ sarvatō vṛtam |  
 tad dṛṣṭvā balamāyātaṃ  
 labdhalakṣāḥ plavaṅgamāḥ || 6.69.42 ||

samudyatamahāśailāḥ  
 sampraṇēdurmuhurmuhuḥ |  
 amṛṣyamāṇā rakṣāṃsi  
 pratinardanta vānarāḥ || 6.69.43 ||

tataḥ samutkṛṣṭaravaṃ niśamya  
 rakṣōgaṇā vānarayūthapānām |  
 amṛṣyamāṇāḥ paraharṣamugraṃ  
 mahābalā bhīmataraṃ praṇēduḥ || 6.69.44 ||

tē rākṣasabalaṃ ghōraṃ  
 praviśya hariyūthapāḥ |  
 vicērurudyataiḥ śailai -  
 rnagāḥ śikhariṇō yathā || 6.69.45 ||

kēcidākāśamāviśya

kēcidurvyāṃ plavaṅgamāḥ |  
rakṣaḥsainyēṣu saṅkruddhāḥ  
kēcid drumasīlāyudhāḥ || 6.69.46 ||

drumāṃśca vipulaskandhān  
gṛhya vānarapuṅgavāḥ |  
tad yuddhamabhavad ghōraṃ  
rakṣōvānarasaṅkulam || 6.69.47 ||

tē pādapaśilāśailai -  
ścakrurvr̥ṣṭimanūpamām |  
bāṇaughairvāryamāṇāśca  
harayō bhīmavikramāḥ || 6.69.48 ||

siṃhanādān vinēduśca  
raṇē rākṣasavānarāḥ |  
śilābhiścūrṇayāmāsu -  
ryātudhānān plavaṅgamāḥ || 6.69.49 ||

nirjaghnūḥ saṃyugē kruddhāḥ  
kavacābharaṇāvṛtān |  
kēcid rathagatān vīrān  
gajavājigatānapi || 6.69.50 ||

nirjaghnūḥ sahasā”plutya  
yātudhānān plavaṅgamāḥ |  
śailaśṛṅgānvitāṅgāstē  
muṣṭibhirvāntalōcanāḥ || 6.69.51 ||

cēluḥ pētuśca nēduśca  
tatra rākṣasapuṅgavāḥ |  
rākṣasāśca śaraistīkṣṇai -  
rbibhiduḥ kapikuñjarān || 6.69.52 ||

śūlamudgarakhaḍgaiśca  
jaghnuḥ prāsaiśca śaktibhiḥ |  
anyōnyam pātayāmāsuḥ  
parasparajayaiṣiṇaḥ || 6.69.53 ||

ripusōṇitadigdihāṅgā -  
statra vānararākṣasāḥ |  
tataḥ śailaiśca khaḍgaiśca  
visrṣṭairharirākṣasaiḥ || 6.69.54 ||

muhūrtēnāvṛtā bhūmi -  
rabhavacchōṇitōkṣitā |  
vikīrṇaiḥ parvatākārai  
rakṣōbhirabhimarditaiḥ |  
āsīd vasumatī pūrṇā  
tadā yuddhamadānvitaiḥ || 6.69.55 ||

ākṣiptāḥ kṣipyamāṇāśca  
bhagnaśailāśca vānarāḥ |  
punaraṅgaistadā cakru -  
rāsannā yuddhamadbhutam || 6.69.56 ||

vānarān vānarairēva  
jaghnustē nairṛtarṣabhāḥ |

rākṣasān rākṣasairēva

jaghnustē vānarā api || 6.69.57 ||

ākṣīpya ca śilāḥ śailā -

ñjaghnustē rākṣasāstadā |

tēṣāṃ cācchidya śastrāṇi

jaghnū rakṣāṃsi vānarāḥ || 6.69.58 ||

nirjaghnuḥ śailaśṛṅgaiśca

bibhiduśca parasparam |

siṃhanādān vinēduśca

raṇē rākṣasavānarāḥ || 6.69.59 ||

chinnavarmatanutrāṇā

rākṣasā vānarairhatāḥ |

rudhiram prasṛtāstatra

rasasāramiva drumāḥ || 6.69.60 ||

rathēna ca ratham cāpi

vāraṇēnāpi vāraṇam |

hayēna ca hayaṃ kēci -

nnirjaghnurvānarā raṇē || 6.69.61 ||

kṣuraprairardhacandraiśca

bhallaiśca niśitaiḥ śaraiḥ |

rākṣasā vānarēndrāṇāṃ

bibhiduḥ pādapāñśilāḥ || 6.69.62 ||

vikīrṇāḥ parvatāstaiśca

drumacchinnaiśca saṃyugē |

hataiśca kapirakṣōbhi -  
rdurgamā vasudhābhavat || 6.69.63 ||

tē vānarā garvitahr̥ṣṭacēṣṭāḥ  
saṅgrāmamāsādyā bhayaṃ vimucya |  
yuddhaṃ sma sarvē saha rākṣasaistē  
nānāyudhāścakruradīnasattvāḥ || 6.69.64 ||

tasmin pravṛttē tumulē vimardē  
prahr̥ṣyamāṇēṣu valīmukhēṣu |  
nipātyamāṇēṣu ca rākṣasēṣu  
maharṣayō dēvagaṇāśca nēduḥ || 6.69.65 ||

tatō hayaṃ mārutatulyavēga -  
māruhya śaktiṃ niśitāṃ pragṛhya |  
narāntakō vānarasainyamugraṃ  
mahārṇavaṃ mīna ivāvivēśa || 6.69.66 ||

sa vānarān sapta śatāni vīraḥ  
prāsēna dīptēna vinirbibhēda |  
ēkaḥ kṣaṇēnēndraripurmahātmā  
jaghāna sainyaṃ haripuṅgavānām || 6.69.67 ||

dadṛśuśca mahātmānaṃ  
hayapṛṣṭhapraṭiṣṭhitam |  
carantaṃ harisainyēṣu  
vidyādharamaharṣayaḥ || 6.69.68 ||

sa tasya dadṛśē mārgō  
māṃsaśōṇitakardamaḥ |

patitaiḥ parvatākārai -

rvānarairabhisamvṛtaḥ || 6.69.69 ||

yāvad vikramituṃ buddhiṃ

cakruḥ plavagapuṅgavāḥ |

tāvadētānatikramya

nirbibhēda narāntakaḥ || 6.69.70 ||

jvalantaṃ prāsamudyamya

saṅgrāmāgrē narāntakaḥ |

dadāha harisainyāni

vanānīva vibhāvasuḥ || 6.69.71 ||

yāvadutpāṭayāmāsu -

rvṛkṣāñśailān vanaukasaḥ |

tāvat prāsahatāḥ pētu -

rvajrakṛttā ivācalāḥ || 6.69.72 ||

dikṣu sarvāsu balavān

vicacāra narāntakaḥ |

pramṛdnan sarvatō yuddhē

prāvṛṭkālē yathānilaḥ || 6.69.73 ||

na śēkurdhāvitum vīrā

na sthātum spanditum bhayāt |

utpatantaṃ sthitaṃ yāntaṃ

sarvān vivyādha vīryavān || 6.69.74 ||

ēkēnāntakakalpēna

prāsēnādityatējasā |

bhagnāni harisainyāni  
nipēturdharaṇītalē || 6.69.75 ||

vajranīṣpēṣasadṛśam  
prāsasyābhinipātanam |  
na śēkurvānarāḥ sōḍhum  
tē vinēdurmahāsvanam || 6.69.76 ||

patatāṃ harivīrāṇāṃ  
rūpāṇi pracakāśirē |  
vajrabhinnāgrakūṭānāṃ  
śailānāṃ patatāmiva || 6.69.77 ||

yē tu pūrvaṃ mahātmānaḥ  
kumbhakarṇēna pātītāḥ |  
tē svasthā vānaraśrēṣṭhāḥ  
sugrīvamupatasthirē || 6.69.78 ||

prēkṣamāṇaḥ sa sugrīvō  
dadṛśē harivāhinīm |  
narāntakabhayatrastāṃ  
vidravantīm yatastataḥ || 6.69.79 ||

vidrutāṃ vāhinīm dṛṣṭvā  
sa dadarśa narāntakam |  
grhītaprāsamāyāntaṃ  
hayapṛṣṭhapraṭiṣṭhitam || 6.69.80 ||

dṛṣṭvōvāca mahātējāḥ  
sugrīvō vānarādhipaḥ |

kumāramaṅgadaṃ vīraṃ  
śakratulyaparākramam || 6.69.81 ||

gacchainaṃ rākṣasaṃ vīraṃ  
yō'sau turagamāsthitaḥ |  
kṣōbhayantaṃ haribalaṃ  
kṣipraṃ prāṇairviyōjaya || 6.69.82 ||

sa bharturvacanaṃ śrutvā  
niṣpapātāṅgadastadā |  
anīkānmēghasaṅkāśā -  
daṃśumāniva vīryavān || 6.69.83 ||

śailasaṅghātasāṅkāśō  
harīṇāmuttamō'ṅgadaḥ |  
rarājāṅgadasannaddhaḥ  
sadhāturiva parvataḥ || 6.69.84 ||

nirāyudhō mahātējāḥ  
kēvalaṃ nakhadaṃṣṭravān |  
narāntakamabhikramya  
vāliputrō'bravīd vacaḥ || 6.69.85 ||

tiṣṭha kiṃ prākṛtairēbhi -  
rharibhistvaṃ kariṣyasi |  
asmin vajrasamasparśaṃ  
prāsaṃ kṣipra mamōrasi || 6.69.86 ||

aṅgadasya vacaḥ śrutvā  
pracukrōdha narāntakaḥ |

sandaśya daśanairōṣṭhaṃ  
 niḥśvasya ca bhujāṅgavat |  
 abhigamyāṅgadaṃ kruddhō  
 vāliputraṃ narāntakaḥ || 6.69.87 ||

sa prāsamāvidhya tadāṅgadāya  
 samujjvalantaṃ sahasōtsasarja |  
 sa vāliputrōrasi vajrakalpē  
 babhūva bhagnō nyapatacca bhūmau || 6.69.88 ||

taṃ prāsamālōkya tadā vibhagnaṃ  
 suparṇakṛttōragabhōgakalpam |  
 talaṃ samudyamya sa vāliputra -  
 sturaṅgamasyābhijaghāna mūrdhni || 6.69.89 ||

nimagnapādaḥ sphuṭitākṣitārō  
 niṣkrāntajihvō'calasannikāśaḥ |  
 sa tasya vājī nipapāta bhūmau  
 talaprahāreṇa vikīrṇamūrdhā || 6.69.90 ||

narāntakaḥ krōdhavaśaṃ jagāma  
 hataṃ turaṅgaṃ patitaṃ samīkṣya |  
 sa muṣṭimudyamya mahāprabhāvō  
 jaghāna śīrṣē yudhi vāliputraṃ || 6.69.91 ||

athāṅgadō muṣṭiviśīrṇamūrdhā  
 susrāva tīvraṃ rudhiraṃ bhṛśōṣṇam |  
 muhurvijajvāla mumōha cāpi  
 saṃjñāṃ samāsādya visismiyē ca || 6.69.92 ||

athāṅgadō mṛtyusamānavēgaṃ  
saṃvartya muṣṭiṃ giriśṛṅgakalpam |  
nipātayāmāsa tadā mahātmā  
narāntakasyōrasi vāliputraḥ || 6.69.93 ||

sa muṣṭinirbhinnanimagnavakṣā  
jvālā vamañśōṇitadigdthagātraḥ |  
narāntakō bhūmitalē papāta  
yathācalō vajranipātabhagnaḥ || 6.69.94 ||

tadāntarikṣē tridaśōttamānāṃ  
vanaukasāṃ caiva mahāpraṇādaḥ |  
babhūva tasmin nihatē'gryavīryē  
narāntakē vālisutēna saṅkhyē || 6.69.95 ||

athāṅgadō rāmamanaḥpraharṣaṇaṃ  
suduṣkaraṃ tat kṛtavān hi vikramam |  
viśiṣmiyē sō'pyati vīryavikramaḥ  
punaśca yuddhē sa babhūva harṣitaḥ || 6.69.96 ||

|| ityārṣē śrīmadrāmāyaṇē vālmikīyē ādikāvye  
yuddhakāṇḍē ēkōnasaptatitamaḥ sargaḥ ||